

СЯЛЯНСКАЯ

НІВА

Няхай жыве Беларускі Народ!

Адрэс Рэдакцыі і Адміністрацыі:

ВІЛЬНЯ, ЗАВАЛЬНАЯ 6. (Wilno, Zawalna 6.).

Рэдакцыя адчынена штодня ад 9 да 3 гадзін апрача свята.

Рэдактар прыймае ад 12 да 2 гадз.

Зямля Сялянству бяз выкупу!

Падпіска:

на адзін месяц — 1 зал., на 3 месяцы — 2 зал., на 6 месяцаў 4 зал., на год — 8 зал.

Для заграначы удвая даражэй.

Аплата надрукаванага залежыць ад рэдакцыі

ВЫХОДЗЕ ў СЕРАДУ І СУБОТУ.

ОРГАН БЕЛАРУСКАГА СЯЛЯНСКАГА САЮЗУ.

За беларускасць места.

Дзень 19-га чэрвеня ў Вільні выказаў рэзультаты ўсёй выбарнай кампаніі, якая вялася ў працягу аднаго месяца.

Гістарычная сталіца Беларуска-Літоўскага Княжства, пасля некалькіхвяковага заняпаду, пачынае ўваскрэшаць даўнейшыя традыцыі, пачынае выяўляць перад усім сьветам, што яе прастарыя гаспадары, што былі зусім адхілены ад грамадзкага жыцця. ізноў варочаюцца да яго. Дзякуючы рожным неспрыяючым гістарычным падзеям некалькі вякоў таму назад, у сталіцы нашага краю—Вільні пачалі ўкарэнівацца зачаткі чужой культуры, якая паступова зусім перамагла нас. Быў час, калі аб беларускім жыцці ў Вільні не спатыкалася ні слова. Але адраджэнскія ідэі, што паўстали сярод сыноў нашага сярмяжнага народу, пачалі гуртаваць каля сабе што-раз большы лік барацьбітоў за беларускую культуру і за лепшую долю нашага працоўнага народу. Беларускі адраджэнскі рух захоплівае што-раз шырэйшыя густы населення, якое стаецца арганізаванай часткай грамадзянства. Выбары 19-га чэрвеня зьяўляюцца доказам гэтага арганізаванасці, бо Беларусы дасталі ў Віленскай радзе 2 мандаты. Адзін прайшоў пад беларускім нацыянальным сьцягам, а другі пад клясавым. Хоць значэнне гэтага апошняга, як беларускага дзеяча, немагчыма яшчэ ўстанавіць, аднак залічванне ім сябе да беларускай нацыянальнасці дае магчымасць цвярдзіць, што ў Віленскай радзе будучы два Беларусы.

Такія вынікі выбараў Беларусы ня могуць лічыць зусім карыснымі для сабе, бо беларускага жыхарства ў месце ёсць у некалькі дзесяткаў раз больш чымся галасавала за беларускіх кандыдатаў. Але трэба ведаць, што тыя некалькідзсят тысяч жыхараў, недапушчаных да галасавання, ці то дзякуючы благім сьпіскам выбаршчыкаў, ці то дзякуючы непрызнаванню ім польскага грамадзянства, пераважна зьяўляюцца Беларусамі. Вось гэтыя тысячы сьведомых Беларусаў, недапушчаных да галасавання, не маглі выявіць свайго голасу і аддаць яго за сваіх кандыдатаў. Мала гэтага, Беларусы, дзякуючы пажкаму матэрыяльнаму становішчу не маглі павясяці такой агітацыі, якую выявілі ўсе польскія партыі, агітуючы ў сваіх штодзённых газетах, адозвах, мітынгах, платных нанятых за вялікія грошы агітатарах і г. д.

І вось, прыймаючы ўсё гэта пад увагу, можна сказаць, што віленскія выбары ўсё-ж такі выразна паказалі рэальныя беларускія сілы ў горадзе, і што Беларусы крок за крокам здабываюць новыя пазыцыі. Наша вёска ўжо зусім асьведомілася і стаіць на выразным адраджэнскім нацыянальным і сацыяльным беларускім шляху. Цяпер прыйшоў час і на нашы гарады. Беларускія гарады (месты) будуць таксама пераходзіць паступова на шлях беларускай культуры, на шлях поўнага беларускага адраджэння. Беларускія работнікі і беларуская працоўная інтэлігенцыя зразумелі, што толькі ідучы сваёй нацыянальнай дарогай можна здабыць сабе лепшую долю.

З СОЙМУ.

Сэсія Сойму.

20 г. чэрвеня распачалася надзвычайная сэсія Сойму.

Пасля адбыцця ўсіх фармальнасцяў у сувязі з распачаццём сэсіі, Сойм адразу перайшоў да працы.

Першаю працаю сучаснае сэсіі было прыняцце папраўкі да ўставы аб зьмене Канстытуцыі ў кірунку самараспушчальнасці Сойму. Аканчальны змест прынятае пастановы зьмяшчае гэтак:

„Прэзыдэнт Рэчыпаспалітае можа распушціць Сойм калі згодзіцца на гэта тры п'ятых установае лічбы сяброў Сойму.

Сойм можа распушціцца на аснове ўласнай пастановы, прынятай большасцю двух трэціх галасоў, у прысутнасці найменш паловы ўстановае лічбы паслоў і вызначыць тэрмін новых выбараў.

Адначасна распускаецца і Сэнат.

Прапанова аб распушчанні Сойму павінна быць падпісана найменей адною трэцяй часткаю ўстановае лічбы паслоў і падана найменей за тыдзень перад тым паседжаннем, на якім мае быць распушчаны Сойм“.

Апрача гэтага ў Сойме было падана некалькі прапаноў пераважна апазыцыйнымі клубамі. Эндэкі запрапанавалі, каб урад сваім распараджэннем не выдаваў ніякіх уставаў адносна школьніцтва, бо на гэта ня мае права і дамагаліся скасавання тых уставаў якія выданы ўрадам у галіне школьніцтва.

Хрысціянска-Народ. Клуб запрапанаваў сьцьверджанне існуючых уставаў аб тым, што як жаўнеры так і афіцэры ня маюць права браць якога-коліч чынага ўдзелу ў выбарах да самаўрадаў ці якіх іншых публічных установаў.

Пасол Гломбінскі (эндэк) у сваёй прамове адзначыў, што Сойм павінен з карысцю для дзяржавы і народу зьмяніць выбарны закон да Сойму і Сэнату, выдаць самаўрадавыя ўставы, прыняць уставу проці камуністэх і разгледзець дэкрэты, якія ўрад выдаў на аснове соймавых паўнамоцтваў за час перарыву працы Сойму.

У адміністрацыйнай Соймавай Камісіі.

Яшчэ перад фактычным пачаткам працы Сойму распачалася праца ў адміністрацыйнай Камісіі.

Прысутныя паслы на паседжанні Камісіі ад Нацыянальных Меншасцяў, Ярэміч (Беларус), Хрупкі (Украінец) і Шыппер (Жыд) заявілі, што з прычыны таго, што камісія вядзе сваю працу над самаўрадавымі ўстановамі са шкодаю для нацыянальных меншасцяў, дык яны ад імя ўсіх Клубаў нацыянальных меншасцяў і на далей згодна са сваёю папярэдняю дэкларацыяй ня будуць браць удзелу ў працах адміністрацыйнай Камісіі, пакадаючы аднаго свайго прадстаўніка, як наглядчыка.

Ня глядзячы на гэта адміністрацыйная Соймавая Камісія ў складзе самых Палякаў прыступіла да далейшага разгляду праекту аб самаўрадах.

Якія самаўрадавыя ўставы будуць пасля гэтакае працы—дагадацца хіба зусім ня цяжка.

Дык кожны, хто ўмее чытаць, спяшайся выпісаць сваю газэту „Сялянскую Ніву“.

Выбары у Віленскую Меставую Радз.

Пры галасаванні 19-га чэрвеня пасобныя сьпіскі атрымалі:

№ 1. Беларуска-Рас. блэк	1608 г.	1 манд.
№ 2. П. П. С.	11.434 „	9 „
№ 3. Саюз жыдоўскіх кабэт	627 „	—
№ 4. „Бунд“	3.499 „	3 „
№ 5. Літоўскі Камітэт	1.012 „	1 „
№ 6. Поалей Ціон	313 „	—
№ 7. Абароны правоў работн.	102 „	—
№ 8. Жыд. нацыян. блэк	10.525 „	9 „
№ 10. Аб'ядн. дэм. к-т (К. Wil.)	5.892 „	5 „
№ 12. Безп. пол. абшар. к-т	5.376 „	4 „
№ 14. Цэнтр. пол. к-т (энд.)	13.636 „	11 „
№ 15. П.П.С. лів. і праф. с.	5.880 „	5 „

Усіх важных галасоў падана 59.904, а права голасу мела 103.240 асоб, такім чынам галасуючых было 58 проц.

Нацыянальны склад новае віленскае рады будзе наступны: Беларусаў 2 (сзн. Багдановіч і Крук), Літовец 1, Жыдоў 12 і Палякаў 33.

Новая рада шмат рожніцца ад папярэдняй.

Перадусім у ёй будуць прадстаўнікі нацыянальных меншасцяў, якіх дагэтуль, апрача Жыдоў, у віленскай Радзе ня было; апрача гэтага Рада будзе шмат радыкальнейшай, бо эндэкі недабралі 17 мандатаў: замест папярэдніх 28 — атрымалі толькі 11. Калі на'т прыняць пад увагу 4 мандаты манархістэх, якія могуць ісьці з эндэкамі, дык і гэта яшчэ не пакрые эндэцкай патраты. У новай Радзе ўсё-ж такі намячаецца хоць і польская, аднак больш дэмакратычная большасць.

СЯЛЯНЕ, БЕЛАРУСЫ!

Усе ідзіце на раённыя сабранні і выбірайце сваіх стойкіх сялян-Беларусаў у сябры валаснога сабрання!

Наш юбілей.

Сёння „Сялянская Ніва“ выходзіць агульнаю лічбаю сотым нумарам. Гэтае здарэнне на нашым палітычным небасхіле мы называем — юбілеем.

Што-ж такое юбілей? Юбілей гэта, свайго роду—святкаванне. Дык вось як усякі юбілей, юбілей „Сялянскае Нівы“ мы хочам адзначыць, адзначыць ня нечым іншым, а ўспамінам аб яе этапах і нарысам тых успамінаў у гэтым юбілейным выпуску „Сял. Нівы“.

„Сялянская Ніва“ пачала выходзіць пад канец 1925 году, так што ў першым годзе свайго існавання з'явілася толькі тры разы.

У другім 1926 годзе „Сялянская Ніва“ вышла ў 48 нумарах і сёлета гэта ўжо выходзіць 49-ты нумар, а разам знача—100-ты нумар.

Пачаўшы выходзіць радзей нават як раз на тыдзень, „Сял. Ніва“ ў другой палове 1926 году пачала выходзіць і выходзіць да гэтага часу, з нязначнымі перарывамі, два разы на тыдзень.

Як орган Беларускага Сялянскага Саюзу, палітычнае сялянскае партыі, „Сялянская Ніва“ заўсёды была лютэркам сялянскага жыцця, лютэркам жыцця беларускае вёскі і як орган осялянскае партыі, які стаіць на нацыянальным незалежніцкім грунце, яна імкнулася ўпаці гэтыя ідэі беларускаму сялянству, як галоўнаму і амаль што не выключнаму прадстаўніку Беларускага Народу.

„Сялянская Ніва“ вядучы сваю працу ў гэтым кірунку заўсёды дапамагала беларускаму сялянству здзейсніць сваю ідэю і вучыла, што толькі будучы гаспадаром сваёй зямлі Беларускай Народ зможа здзейсніць свае жаданыя сацыяльнае перабудовы і напавы быту.

„Сялянская Ніва“, ставячы сваю мэту, сваім ідэалам незалежнасць Беларусі, заўсёды выкрывала тую паднаготу яе ворагаў, якія кіравалі свае натуры на ўтрыманьне дасюлешняга стану і палажэння рэчаў. Яна выкрывала ўсіх ворагаў адкуль-бы яны не з'яўляліся і як-бы не падходзілі!

За гэтую сваю місію, яна падпадала вельмі часта пад агонь праціўнікаў. З аднаго боку на яе сыпаліся розныя бруды, ілжывыя наганы, манлівыя дакоры, а з другога тасаваліся жорсткія расправы. Чытачы „Сялянскае Нівы“ ведаюць гэта!

У радасную хвіліну выхаду юбілейнага нумару хочацца падлічыць, гэтак кажучы, аб'явіліся гэтыя расправы і паказаць іх сялянству, як жорсткі вынік, які атрымала газета за абарону сацыяльных і нацыянальных правоў сялянства.

У 1926 годзе „Сялянская Ніва“ папала пад суд два разы, за артыкулы, якімі імкнулася вытлумачыць праграму Беларускага Сялянскага Саюзу. Тагочасны рэдактар Ст. Вольскі атрымаў ужо два акты вінавацтва і чакае судовага разгляду справы, будучы на вольнасьці пад залогам.

На пачатку сёлета года „Сялянская Ніва“ была канфіскавана 4 разы, апрача гэтага мае дзве судовыя справы без канфіскацыі.

Першыя дзве канфіскацыі № 7 і 8 „Сялянская Ніва“ дазнала за артыкулы, якімі пратэставала проці масавых арыштаў у студзені г.г.

Трэцяя канфіскацыя № 14 „Сял. Нівы“ адбылася з прычыны змяшчэння артыкулу „Добрыя з'явы“, у якім радалася ўзросту нацыянальнай свядомасці нашага Народу і чацвёртая канфіскацыя № 27 адбылася з прычыны змяшчэння артыкулу „Святкаванне“ і іншых, якімі высвятлялася сэнс і значэнне святкавання дзя 25 сакавіка, як дня абвешчання незалежнасці Беларусі. За ўсе гэтыя канфіскацыі рэдактары „Сял. Нівы“ цягнуцца да судовае адказнасці.

Акрамя гэтага „Сял. Ніва“ мае дзве судовыя справы іншага характару, а іменна: Рэдактар „Сял. Нівы“ цягнуцца да адказнасці за артыкул „Новыя ўдары“, які быў змешчаны ў № 25 і за № 28, гэта за той нумар, які быў пры першай цензурі прапушчаны, але пасля паслужыў прычынай да судовае справы. Гэта той нумар, аб якім розныя „Праўды“ трубілі, што надобры, бо надта многа адведзена месца антыдзяржаўнаму зместу, ды ці не пераз гэтае самае, ці не дзеля голасу блізкага сабе чалавека па прафэсіі знішчэння праваў беларускага нацыянальнага жыцця і свядомасці, польскі ўрад прапусціўшы газету пераз цензуру два разы, усё-ж такі ўзбудзіў судовы працэс.

Не глядзячы на гэтыя расправы „Сялянская Ніва“ і на далей будзе служыць Беларускаму Народу, усім тым, чым толькі зможа, на радасць прыцелям і на страх і злосьць ворагам, якія рознымі спосабамі і сродкамі стараюцца збыць з праўдзівага шляху.

Гораскоп беларуска-польскай прыязні.

Лютэркам грамадскага жыцця з'яўляецца прэса. І вось, калі хто меў магчымасць і жаданне і сачыў за адбіткамі гэтага лютэрка, дык павінен быў-бы заўважыць адно дужа цікавае з'явішча. Як беларуская так і польская віленская прэса ўсіх кірункаў, за апошнія 3—4 месяцы ўвесь час нападае на Беларуска-Сялянскі Саюз. Праўда, орган Беларускага Сялянскага Саюзу „Сялянская Ніва“ заўсёды давала вытэрпаючы адказы, а гэта самае яшчэ болей і яскравей выяўляла факт змаганьня сялянскай незалежніцкай ідэалогіі з усімі цёмнымі сіламі.

Каб паўней намаляваць абраз гэтага змаганьня з нашаю ідэалогіяй, мы пастараемся ахарактэрызаваць выдатнейшыя органы польскае і беларускае прэсы.

Дык вось, гэтакіх, як я сказаў, выдатнейшых органаў польскае прэсы ёсць тры: „Dziennik Wileński“, „Słowo“ і „Kurjer Wileński“.

Разумеецца, што кожны з гэтых органаў выяўляе асобную спецыфічную думку. Г. зв. „Dziennik Wileński“ з'яўляецца органам польскіх эндэкаў, па разуменьню якіх ніякіх Беларусаў няма, а дзеля гэтага з усімі правамі Беларускага нацыянальнага руху, па іх ідэалогіі, трэба змагацца фізічнаю сілаю, проста—душыць.

„Słowo“ з'яўляецца органам польскіх манархістых, гэтую групу складаюць пераважна абшарнікі, згуртаваныя ў абшарніцкі класавы саюз. У процівагу беспабатным эндэкам, абшарнікі—манархісты няк хоць трохі але-ж прызнаюць Беларусаў, ці прынамсі беларускі рух і, разумеюцца, маюць на яго ўдушэнне свае спосабы. Як народ, дык па іх разуменьні Беларусі ня твораць адналітасці, а дзеля гэтага палітычнае сілы ніякае ня маюць, але-ж як элемент, які пры ўмелым кіраванні антыпольскіх адзінак,—дык становіць значную сілу. Антыпольскімі адзінакмі абшарнікі манархісты лічаць: бел. духавенства, абшарнікаў не-Паліякаў і камуністых. Пры гэтакім разуменьні беларускага нацыянальнага руху, яны выстаўляюць прыцып: так ці іначай адарваць ад народу гэтыя тры небяспечныя фермэнты. А знача: духавенству і абшарнікам даць прывілеі і льготы, адным словам гэтакія варункі існавання, каб яны былі задаволены, а з камуністымі змагацца фізічнаю сілаю. Яна, што паны польскія абшарнікі-манархісты мінаючы беларускі народ вельмі мыліцца, бо абшарнікаў-Беларусаў няма, а калі ёсць—дык Расейцы, якія ня маюць ніякага ўплыву на беларускі на-т і праваслаўныя маюць. Духавенства таксама, як праваслаўнае, дзякуючы расейскай ідэалогіі, так і ката ліцкае, дзякуючы польскасці, ня мае вялікага ўплыву на масы. Аб камуністых лепей прамаўчаць.

„Kurjer Wileński“ з'яўляецца органам польскіх дэмакратаў і пілсудчыкаў і становіць быццам нешта лібэральнае. У процівагу першым двум польскім групам, дэмакратычная група адзначаецца тым, што яна глядзіць на беларускі нацыянальны рух зарчэйшымі вачыма. Паны дэмакраты існаваньне Беларускага Народу лічаць фактам і нацыянальны рух—актуальным і нават магутным, што іх таксама, як і эндэкаў, вельмі трывожыць. Трывожыць іх прыбой з беларускіх палей, які можа заліць польскасць на заходнім абшары Беларусі. А калі гэтак, дык і яны таксама прыкладаюць натуры, каб польскасцю апанаваць беларускі рух, і імкнуцца да таго, каб кіраваць беларускім нацыянальным рухам.

Дык вось, у мэтах барацьбы з нацыянальным рухам яны выставілі—федэралізм і жадаюць увайсці ў супрацоўніцтва з беларускімі групамі, а такім чынам біць Беларусаў беларускімі рукамі.

Мы памятаем, як прыхільна адносіліся дэмакраты да Паўлюкевіча; яны думалі што Паўлюкевіч здзейсніць іх жаданне. Але-ж гэтая праца не дала вынікаў, бо народ за Паўлюкевічам, які павёў адкрыта паліянафільскую палітыку, не пашоў.

Бачачы кампрамітацыю Паўлюкевіча перад народам, дэмакраты пакінулі яго і як іхваліду далі канцэсію, каб ён меў кавалак хлеба...

Не бяз іх выплыў на паверх палітычнага жыцця Умястоўскі, які так-сама павёў адкрытае паліянафільства. Умястоўскі на польскія грошы пачаў сеяць сярод Беларусаў польскую культуру і... федэрацыю, над польскім верха-водствам. Ясна, што Умястоўшчына, так-сама як і Паўлюкевічаўшчына, збанкрутавала.

Вынікі адкрытага паліянафільства далі доказ паном дэмакратам, што гэтакім спосабам нічога ня будзе. І вось, пасля гэтакіх няўдачных пробаў паны польскія дэмакраты пачалі шукаць іншых Беларусаў, каб ужо новымі замаскаванымі спосабамі разбіваць беларускі нацыянальны рух.

На гэты раз цёмная доля падарыла ім „наўчонага філелёга“ Янку Станкевіча, які знаходзіцца ў асабіста прыцельскіх адносінах з некаторымі супрацоўнікамі „Kurjera“. З іх фактычнай дапамогай пад фактычным сваім кіраўніцтвам Янка Станкевіч пачаў выдаваць месячнік „Родныя Гоні“.

Само сабой разумеецца, „Kurjer“ чэсьць чэсьцю прывітаў „Родныя Гоні“, а апошнія запрацілі паліякаў супрацоўнічаць. Цераз тры месяцы і гэта пацярпела аварыю... Але-ж распачатае супрацоўніцтва паміж Я. Станкевічам і паліякамі—дэмакратамі ідзе далей. Як высвятлялася, дык і культурны беларуска-польскі фронт рассыпаўся ўдрэбязгі. А тагды, беларуска-польская група рашыла заснаваць палітычную партыю. Партыя гэта, па іх пляну павінна складацца з Беларусаў, але-ж працаваць пад дырэктывамі Паліякаў. А каб адным махам разлічыцца з беларускім незалежніцкім рухам, гэтае маленькае беларуска-польскае аб'яднанне пашло на правакацыю. Гэтая групка Янкі Станкевіча, які не з'яўляецца сябрам Беларускага Сялянскага Саюзу, выдала аднавідку „Народ“, дзе рэкламуе сябе Беларуска-Сялянскім Саюзам, а запраўды Беларуска-Сялянскі Саюз касуе. Калі-бы ім удалася гэтая штука, дык вельмі было-бы лёгка перамога, але-ж на зло гэтым шкоднікам Беларуска-Сялянскі Саюз умірае ня думае. Лёгкі разрахунак з Грамадою дадае паліякам-дэмакратам надзеі, што і з Сялянскім Саюзам так-сама можна справіцца. Але-ж тут дык ужо зусім іншае, бо сябры сялянскага саюзу дый уся сялянская маса адразу зочыць польскія замахі на яе запраўдныя ідэалы і пастараецца гэтыя замахі пакіраваць з паваротам на галовы таго, хто іх параджае. Працу Я. Станкевіча „Kurjer“ пахваліў.

Схарактарызаваўшы беларуска-польскія адносіны, трэба вярнуцца да пачатку гэтага артыкулу і адказаць, чаму гэта сыпаліся напады на Беларуска-Сялянскі Саюз і на „Сялян. Ніву“?

А таму, што, як мы бачым, дык Сялянскі Саюз з'яўляецца арганізацыяй, якая стаіць на беларускім незалежніцкім нацыянальным грунце, якая ня ішла і ня можа ісці на ўгоду, нават з самымі найрадыкальнейшымі элементамі, але якая дзякуючы гэтаму сталася запраўды моцнаю і папулярнаю сярод Беларускага Народу, пераважная большасць якога ёсць сялянства. Вось гэта і давала повады польскай прэсе, а так-сама і беларускай паліянафільскай нападаць на нас.

Вышэй зазначалася, што Беларуска-Сялянскі Саюз выклікае варожасць Паліякаў і паліянафільстваў беларусаў аўна незалежніцкаю ідэалогіяй. Трымаецца-ж гэтага фронту Бел. Сял. Саюз дзеля таго, што службаю нават і радыкальным чужым багам Беларусі нічога не здабудуць. Мы лічым, што супрацоўніцтва групкі Беларусаў „Нашае Праўды“ з'яўляецца фатальнаю памылкаю. Нават і тыя Паліякі радыкалы, якія паяднеліся з „наша-праўдзінскімі“ Беларусамі, маюць больш польскага шавінізму, чым спагаду беларускай справе. Гэта хутка выясніцца.

Ці-ж можна ўходзіць у згоду з польскімі партыямі пасля таго, што сталася з Грамадою?

А ці-ж не працавала Грамада з гэтак званай „Незалежнай Хлопскай Партыяй“? У рэзультате гэтага супрацоўніцтва выдатнейшыя Грамадоўцы папалі за краты, а польскія „Хлопы Незалежнікі“ працуюць і далей на карысць сваёй айчыны.

Дык вось які гораскоп беларуска-польскай прыязні (прыцельства). Ведама, што Янка Станкевіч пры дапамозе польскіх дэмакратаў будзе мець магчымасць вясці баламутную і правакацыйную працу, але-ж ад гэтае працы Беларусам будзе шкода, а Янцы Станкевічу пэўна нападзе кавалак хлеба ды з маслам ад паноў польскіх дэмакратаў.

Яснавід.

Сяляне, сябры валаснога сабрання! Загадзьдзя (да валаснога сабрання) састаўляйце сьпіскі кандыдатаў у валасныя рады і дружна галасуйце толькі за беларускіх сялянскіх прадстаўнікоў!

Камунікат

Беларускага Сялянскага Саюзу.

Ад пэўнага часу вядомы гр. Янка Станкевіч выдаваў сябе за сябру Беларускага Сялянскага Саюзу. У сувязі з гэтым Цэнтральны Камітэт Саюзу ў сваім часе зрабіў адпаведнае апавешчанне, высяляючы тое, што гр. Янка Станкевіч ніколі ня быў сябрам Беларускага Сялянскага Саюзу. Ня глядзячы на гэта, у апошнія часы гр. Янка Станкевіч з нейкім нязнаным Келмуцем і Шавелем у адумслова выданай аднадзеўцы заявіў, што ён зьяўляецца сябрам Саюзу і што пад сыягам Беларускага Сялянскага Саюзу мае пачаць палітычную дзейнасць.

Гэтым выясяняем, што ані Янка Станкевіч, ані Шавель, ані Келмуць ніколі не належылі да Беларускага Сялянскага Саюзу і цяпер таксама не належаць. Усё правакатарскае выступленне вышэй упомненых „людзей“ разлічана на цямнейшых і праданых элементаў і мае на мэце разбіваць еднасць сярод незалежнай сялянскай ідэалёгіі.

Усіх сялян папераджаем і асьцярагаем, перад акцыяй самазванцаў, бо яна інспіруецца чужымі элементамі, якія хочуць згубы нашай сялянскай арганізацыі і беларускаму адраджэнскаму руху.

Вільня, 20.VI. 1927 г.

Цэнтральны Камітэт
Беларускага Сялянскага Саюзу.

Інтэрпэляцыя № 334

паслоў Беларускага Клюб да пана Міністра Справядлівасці ў справе хутчэйшага правядзення даснавання арыштаваных і вывезеных у Вронкаўскі вострог паслоў і дзеячаў.

Ня згодна з Канстытуцыяй і абязучымі ўставамі ў палове студзеня с. г. былі арыштаваны і пасаджаны ў вострог паслы: Браніслаў Тарашкевіч, Пётр Мятла, Сымон Рак-Міхайлоўскі, Павал Валашын і Галавач, а таксама дзеячы: п.п. Шнаркевіч, Астроўскі і цэлы рад іншых.

Зараз пасля арыштавання, таксама ня згодна з правіламі судовае працэдур, успомненныя паслы і дзеячы былі вывезены з тэрыторыі сваёй судовай прыналежнасці ў вострог у Вронкі і гэтакім парадкам пазбаўлены магчымасці аказання ім матэрыяльнай дапамогі з боку найбліжэйшых сваякоў, а што найгорш дык таксама пераз гэта зацягнулася вядзенне судовага следства, што мы разглядаем, як агульную сістэму, каб як найдаўжэй трымаць у востросе арыштаваных Беларусаў вінаватых у палітычных праступках, бо, паміма таго, што прайшло 5 месяцаў часу ад момэнту арыштавання, следства яшчэ не закончана.

Дзея вышэй паданага інтэрпэляцыі п'я-таюцца п. Міністра.

1. На якім праўным асноваванні арыштавання беларускія паслы і дзеячы вывезены ў Вронкаўскі вострог?

2. Ці п. Міністар мае намер выкарыстаць усё магчымасці для як найхутчэйшага заканчэння следства і вызначэння судовае расправы?

Варшава, 20 чэрвеня 1926 г.

Інтэрпэляцыя.

Інтэрпэляцыя № 335

паслоў Беларускага Клуб да п. Міністра Унутраных Спраў у справе надужыцця, якое зрабіў паліцыянт у м. Турэц, Стаўпецкага пав.

У Беларускі Пасольскі Клуб падава жалоба ад Андрэя Локціка, жыхара м. Турэц, Стаўпецкага пав., гэтакага зместу:

„25 красавіка 1927 г. г. зн. на другі дзень праваслаўнага Вялікадня, а гадзіне 11 увечары абудзіў мяне функцыянар Дзяржаўнай Паліцыі з пастарунку ў м. Турэц, які зьявіўся да мяне ў прысутнасці валаснога стоража Ярэміцкай воласці. Калі я спытаўся ў паліцыянта аб прычыне гэтае „пабудкі“, дык паліцыянт прыказваючы голасам запрапанаваў мне збірацца зараз-жа з канём і ехаць туды, куды ён мне скажа. Адказаў яму я, што цяпер акурат сьвята, ды што чуеся хворым. Успамінуў паліцыянт, які ўжо ўвайшоў у памешканне, астаўшы валаснога стоража на вуліцы, крычачы як ашалелы і б'ючы кулакамі па сталю, а тым будзячы і перапужваючы маіх малых дзяцей, кінуўся да мяне перш з кулакамі, а нарэшце халіўся за рэвольвер, які вісеў у яго прыбоку. Батачы ўсё гэта кінуўся я ўцякаць са свайго ўласнага памешкання. Напужаная жонка, падняўшыся з ложка таксама кінула-

ся ўцякаць праз вакно. Злавіўшы на вуліцы паліцэйскі мяне і жонку таксама пагнаў на пастарунак, гэтак як былі толькі ў бялізны. Жонку пасля на поўдарозе звольніў, каб узяла дзіця. Калі жонка ўвайшла ў памешканне, дык застала аднагодовае дзіця на падлозе, а рэшта трое ў перапудзе крычалі. Жонка прыйшла на пастарунак, але на пастарунку ніякага пратаколу не пісалася, а сказана было ісьці дамоў. Сьведкамі гэтага паліцэйскага надужыцця былі: валасны стораж Міхал Рапівец, Тамаш Курчыцкі, Уладзімер Лагода, Янка Грынько і Юліян Канюх. Жалачыся на вышэй паданна дзейнасці дзяржаўнага функцыянара паліцэйскага ў Турцы прашу, пацягнуць яго да адказнасці. Прозьвішча паліцэйскага ня ведаю, падаю яго № 916“.

Дзея вышэй паданага інтэрпэляцыі п'я-таюцца ў п. Міністра:

1. Ці мае намер пацягнуць да жорсткае адказнасці паліцыянта № 916 за зробленае надужыцце?

Варшава, 20 чэрвеня 1927 г.

Інтэрпэляцыя.

3 жыцця Польшчы.

Скліканьне Сэнату.

Дэкрэтам п. Прэзідэнта надзвычайная сесія Сэнату вызначана на 22 г. чэрвеня.

Першае паседжаньне Сэнату адбудзецца 24г. чэрвеня.

Праца ўраду.

Мы часта можам чуць гутаркі, што ўрад нічога не зрабіў. Ажно калі здарылася лепей прыгледзецца і ўбачылі, што ўрад маральнай наравы прарабіў вялікую працу, бо выдаў за год свайго ўрадавання аж 150 уставаў, якія выданы як дэкрэты п. Прэзідэнта. Тое, што гэтыя дэкрэты не палепшылі нашага гаротнага жыцця, дык гэта факт, але-ж і тое, што ўрад прарабіў вялізарную працу таксама факт. Толькі нас дзівіць, як гэта дзівачна пабудаваны сьвет, што гэтакія вялізарная праца не дае нічога пазытыўнага, што магло-б быць адчута і даснавана?

Справы заграначнай пазыкі.

У працягу каля двух месяцаў чытаем весткі аб аканчальным падпісанні дагавору аб заграначнай пазыцы для Польшчы. Але-ж як было дагэтуль, дык тэрміны міналі, а пазыка вісела ў паветры. Цяпер ізноў ісьць вестка, што падпісаньне пазыковага дагавору на 60 мільёнаў далараў—адбудзецца гэтымі днямі. Перагаворы ідуць у Парыжы. На якіх варунках даецца пазыка яшчэ ня ведама.

Ведама толькі тое, што Польшча дамагалася пазыкі на 150 мільёнаў, а цяпер ужо ідзе гутарка аб 60 мільёнах, дык, як відаць амерыканскія банкіры ня вераць польскаму ўраду.

НАВІНЫ.

— Беларускія спектаклі ў Сморгонях і Жодзішках. Аб'ездная труп „Беларускі Народны Тэатр“ гэтымі днямі выяжджае на правінцыю. Першы спектакль будзе пастаўлены ў Сморгонях—дня 25-га чэрвеня, другі ў Жодзішках, Вялейскага пав., дня 26-га чэрвеня.

— Справа кс. Гадлеўскага. На паседжаньні Сойму 20 г. чэрвеня беларускія паслы заявілі пратэст проці арышту і пасадкі ў вострог беларускага кс. Гадлеўскага. Згодна з конкордатам кс. Гадлеўскі павінен быў-бы адбываць кару ў кляштары (у манастыры).

— Асуд беларускага рэдактара. Рэдактар „Беларускае Справы“ грам. Сымон Макулік за зьмяшчэньне ў № 21 рэдагаванай ім газэты ў 1926 годзе стацей і замятак: „13.000 польскіх асаднікаў“ і іншых,—засуджаны Віленскім Акружным Судом на 129 ст. К. К. на год вострогу.

Газэта „Бел. Справа“ зачынена на заўсёды.

— Слоні́мскі працэс. Судовы працэс у Слоніме закончыўся. Беларусы вінаватых у прыналежнасці да камуністычнае партыі асуджаны: Бондаровіч на 6, а Засім і Шышко на 4 гады кожны цяжкага вострогу (катаргі).

— Навальніца ў Наваградчыне. Гэтымі днямі ў Наваградчыне прайшла навальніца, якая зрабіла вялікія шкоды, пабіўшы павесы. Беларускі Пасольскі Клуб на паседжаньні Сойму 20 г. чэрвеня ўнёс прапанову з дамаганьнем запамогі ўцярапеўшаму Наваградскаму сялянству.

Што дзеецца ў сьвеце?

Падзеі ў Кітаі.

Генэрал Чанг-Тео-Лін урачыста распачаў 19 г. чэрвеня сваё ўрадаваньне, як дыктатар. Урачыстасць адбылася ў прэзыдэнцкім палацы, дзе Чанг-Тео-Лін прыняў чужаземскіх паслоў у Пэкіне.

Паўднёвая армія паспешна ідзе на Пэкін, дык пэўна, што Чанг-Тео-Лін у няўдоўга прыдзецца ўладаць Пэкінам.

У Цындао Японія прыслала сваё войска для абароны сваіх грамадзян, якія жывуць у правінцы Шантунго, бо шантунгскі губэрнатар заявіў, што ён на гэта ня мае магчымасці.

Англія.

Ангельскі ўрад ня выдаў заграначных пашпартаў дэлегатам саюзу камуністычнай моладзі, якія хацелі ехаць у Савецкую Расю.

Заграначныя пашпарты ў Англіі да гэтага часу выдаваліся без ніякага абмежавання, цяпер-жа абмежаваньне ўжо ўводзіцца.

Балканы.

Албанскі пасол, які наперакор свайму ўраду стараўся як-коледы зьліквадаць спрэчку паміж Албаніяй і Югаславіяй, дзея таго, што яго ўрад не згадзіўся на кампраміс, нарэшце выехаў з Белграду заявіўшы, што ад разрыву дыпламатычных зносінаў паміж вышэй зазначанымі дзяржавамі Албанія многа траціць, але-ж ён ня мае магчымасці ўтрымаць свой ўрад ад гэтага шкоднага кроку.

Мэксыка.

Секрэтарыят мэксиканскага біскупа ў Рыме заявіў, што ў Мэксыцы пакарана сьмерцю 18 каталіцкіх духоўнікаў. Як ведама, у Мэксыцы ўрад праводзіць рэформы ў касцёлах, але-ж з урадавымі праектамі не згаджаецца духавенства.

У рэзультате змаганьня здараюцца рэпрэсіі а зносна духавенства, разумеюцца, што духавенства таксама не ўпускае магчымасці калінуць ўрад.

Ліга Нацыяў.

Чарговая сесія Рады Лігі Нацыяў, якая адбылася ў Жэневе ў Швайцарыі закрылася. Справаздачаў аб працы Рады Лігі яшчэ дакладных няма, ды і даецца і ня будзе, бо найбольш перагаворы вяліся паміж аддзеленымі міністрамі. Ведама толькі што пунктам усіх абрадаў і гутарак была Саўдэпія. Ёсьць весткі, што іншыя дзяржавы дамагаліся ад Нямеччыны парваць прыцельскія адносіны з Маскоўскім Ўрадам.

Як рэзультат працы Рада Лігі Нацыяў прыняла пастанову, што ўрады ўсіх дзяржаваў павінны зьявіцца да савецкага ўраду з заяваю, што, калі ня будзе спынена агітацыйная праца камуністычнага Інтэрнацыяналу, дык няхай чакае непажаданых для сябе вынікаў.

Як бачым, дык сучасны сьвет жыве пад страхам камунізму. Нарэшце пастаноўлена што, калі савецкі ўрад не паслухае ўсіх дзяржаў і далей будзе ўтрымліваць Камуністычны Інтэрнацыянал, дык наступная сесія Рады Лігі Нацыяў займецца паважней шуканьнем сродкаў для змаганьня з камунізмам.

Да нас пішуць.

Настане справядлівасць!

(Пружаншчына).

Ішоў я нядаўна з лесу дзе працаваў на „хлеб насущны“ з пілою і сякераю. Праходзячы праз быўшае абшарніцкае поле, на якім неяк ня відно было яшчэ асадніцкіх будынкаў, я здалеку ўгледзеў перад сабою ратаю, які гараў нараю коняў ялавую зямлю. Зацікаўлены чыя-б гэта магла быць „дзялка“ (бо дагэтуль яна пуставала), я падняў бліжэй. Праз некалькі хвілін аднак угледзеў я на пэўным аддаленьні, нейкага „пана“ з лясачкаю ў руцэ, які стаяў і ня опускаў вачэй з ратаю, калі-некалі пагукваючы на яго... У сэрца мне нешта штырхнула,—справядлівасць польскага ўраду стала перад вачыма, бо як я даснаўся, гэтая дзялка ня ўласнасць таго хто гарэ, але таго, што стаіць над ім як крук...

Якое-ж была маё здзіўленьне, калі ў асобе „пана“—стаяўшага над каркам ратаю—я пазнаў Здановіча з м. Сельца, які ў мястэчку мае рэстаўрацыю, ды споймае бедных людзей. Але ён паліка!

Мімаволі ў маеі думцы прайшлі цэлыя дзесяткі гаспадароў Беларусаў з нашае вёскі (а колькі іх усюды?), якія ад недахватку зямлі марнеюць, мужчыны ходзяць на заробках, каб не памярла сям'я з голаду!

Калі-ж настане яна—справядлівасць?!

Беларускасьць жыве.

(В. Клікальніца, Браслаўскага пав.).

Вёска Клікальніца—вёска беларуская. Аднак-жа ёсць жыхары ў ёй, што трымаюцца польскае мовы, хоць чалавеку, які добра ўладае ёю, дужа брыдка слухаць гэтакую польшчыну. Праўда, на ўсе гутарыць выключна папольску, ёсць і такія, што зусім адлучыліся ад рэшты вяскоўцаў і гутарыць толькі пабеларуску. Муху адзначыць, што старэйшыя „паліякі“, калі да іх гутарыць пабеларуску, дык і яны таксама адказваюць беларускаю моваю, а што тычыцца моладзі, дык тут ужо горш... Праўда, а хлапцамі, дык яшчэ і сюды і туды, неж лепей лабіцца, але-ж паненкі, дык зусім іншае, на т калі вы будзеце да яе гаварыць пабеларуску, у адказ пачуеце калечаную польшчыну.

Часта і густа ў нашых палякаў пачуеце гэтакія словы, як: kenst, chwycie, pietuch, u stenpie, zakazywać i г. д.

Мог-бы даць падобных словаў і надта многа, але ня стану займаць месца ў газэце, абмяжуюся пакуль-што вышэй паданымі словамі. А цяпер, паважаныя чытаты, растлумачу значэньне гэтых словаў, каб знайсці запраўдны іх карань. Дык вось знача: kenst гэта куст, chwycie—хваце, pietuch—пятух, u stenpie — у ступе, zakazywać—заказваць. Ці-ж не даволі гэтага, каб даказаць, як брыдка калечыцца беларуская прыгожая мова і як моцна трымаецца чыстае яе карэньне.

Я моцна веру ў перамогу беларускасьці над нейкімі дзікімі барбарызмамі. Я веру,—народ ня згубіць карэньні беларускае мовы, калі дагэтуль яе не згубіў. Беларускі народ ператрымаўшы праз доўгі час хвалі паленізацыі і русіфікацыі, у час адраджэньня выйдзе пераможца.

Закрасуе рунь збожа там, дзе красуе цяпер палынь ды крапіва!... Я веру ў гэта, бо беларускі ратай выйшаў ужо і гарэ дзярністае поле.

Пуга.

За сваю школу.

(Пружаншчына).

19-га траўня с. г. прыяжджаў у в. Сашыцу, Селецкае вол., школьны інспэктар з Пружаны. Вялікая неспадзеўка, бо пан інспэктар, вось ужо пяць гадоў як існуець польская школа ў Сашыцы,—ніразу не заглянуў каб пабачыць, як ідзець у ёй навук. Прыцушчаю, што сяляне вельмі ахвотна пасылаюць сваіх дзяцей у польскую школу. Але што варта гэтая навук ў польскай школе? Нічога падобна да навукі яна ня мае, бо дзеці за пяць гадоў не навучыліся на т лічбы да 50. Пані Злавоўіч, якая вучыць у гэтай вёсцы, толькі робіць, што б'е дзяцей за тое, што замест „do widzenia“ кажуць „да пабачанья“. Вучыць-жа дзяцей зварачацца да сваіх бацькоў папольску, бо калі яна даведаецца, што пабеларуску, то дзяцей карае.

Дык вось пан інспэктар дагэтуль ня зварачваў увагі на навук у в. Сашыцы.

Што-ж гэта сталася, што ён сёння заглянуў сюды? Зразумелым стане для кожнага, калі даведаемся, што сяляне в. Сашыцы падалі дэкларацыю на 60 дзяцей з просьбаю адчыніць у іх вёсцы родную школу.

Вось дзеля чаго п. інспэктар, пакінуўшы свае седало, раптам прыляцеў у вёску!

Пытаўся ён кожнага з сялян, падаўшых дэкларацыю, ці сам гэта падаваў, ды ці сапраўды ён (сялянін) жадаець беларускае школы. Аб адказах сялян яму, няма што і гаварыць — яны аднолькавыя.

Пасля дапросу пан інспэктар прыказаў усім сялянам пасылаць яшчэ цэлы месяц дзяцей у польскую школу, бо інакш будзець штраф па 100 ал.

Сяляне будуць пасылаць дзяцей у школу гэты месяц, але ўжо на будучы год аніводнае дзіця ня ступіць за парог польскае школы, хоць-бы штраф быў 100 злотых. Бацькі дамагаюцца роднае школы, і іх дамаганьні мусяць быць споўнены. Інакш быць ня можа. Чалавек у нашны часы перастае ўрэшце быць паслушнаю жывёлаю, а хоць і будзець чалавекам як і іншыя.

Оса.

Праца паліцыі.

В. Крынікі, (стаўпецкага пав.).

Неяк аднаго разу прыехаў я позна дамоў у млыну. Зьніў гэта я мяшкі, выпраг кабылу, ажко чую нешта брэшучь сабакі. Тут ужо я думаю, што можа дзе ваўкі падходзяць, што ў нас часам бывае, але калі я выйшаў на вёску, дык угледаў двох чалавек, якія зайшлі да аднаго селяніна на панадворак. Не інакш зладзеі, бо хто-ж бы мог гэтак позна хадзіць? Я-ж гэта тагды ціха падкраўся і гляджу на той панадворак, аж-но бачу нейкі блыск каля хлява. Калі я лепей разгледзеўся, дык угледаў,

што гэта былі паліцэйскія, якія асьвятлілі ліхтаранькаю і праз дзірку глядзелі нечага ў хлёў. Паглядзелі перайшлі да суседа дый ізноў рабілі тое самае і гэтак шукаючы нечага перабралі палавіну вёскі. Пасля вярнуліся назад і зайшлі да М. і ляглі спаць.

Робіцца неяк дзіўна: чаго гэта паліцыя ў ночы ходзіць і шукае па хлявах. Манкевіч на заўтра гаварыў, што гэта шукалі яго хату. Але-ж неяк ня верыцца, бо чаму-ж яны як вярнуліся, дык адразу трапілі? Ды чаму-ж яны шукалі ня хату, а ў хлявы прыглядаліся?

Паміма волі ўспамінаецца адно гэтакае самае здарэньне, калі паліцыя таксама хадзіла і заглядала ў хлявы дык пасля таго цераз два дні у Зьмітрука М. сталася няшчасьце. Можа гэта звычайнае здарэньне, „совпадение обстоятельств“, парасейску кажучы, але-ж цікавае!...

Цяпер ужо навучыліся людзі на Зьмітруковай бядзе, дык сталі мацней замыкаць хлявы, а ад гэтага стала бяспечней.

М. Громабоеў.

НАШАЯ ПОШТА.

Юхневічу: Адказы на ліст знойдзеце ў „Сял. Ніве“. „Рэформа календара“ надрукуем, але пад восень.

Шмаку Ваську: Карэспандэнцыю надрукаваць можам, але ганарару ня вышлем.

М. Ромэйку: Газэту пасылаем Вам ад 14 траўня сёл. г. Адміністрацыя падае на пошту рэклямацыю.

Семашкевічу Р.: Яшчэ год Вам трэба пакачаць. Працуйце так на адраджэнскай ніве бяз прыналежнасьці фармальнай да партыі.

„Компас і Вэнэра“: Ваш матэрыял атрымалі, разгледзім, памагчымасьці зьмесьцім. Друкі паслалі.

Гордзейку Ал.: Пробны нумар паслалі.

Мальцу В.: Газэту пасылаем.

Дасталі ад:

Каскевіча Гальяша, Паплаўскага К. — па 3 злотых.

Нікановіча Сьцяпана, Гуртка Т-ва Беларускае Школы ў в. Літва — па 2 зл.

Куток сьмеху і сатыры.

* * *

— Чаму гэта Палякі пачалі выдаваць новую газэту ў беларускай мове, ды назвалі яе „Беларускі Дзень“, пытае Міхась у Тамаша.

— Бо беларускі селянін прачнуўся, ды, што раз мацней дабіваецца свайго месца пад сонцам,—адказаў Міхась Тамаш,—дык гаспадары ўсё больш і больш трывожацца і як сродак, каб усуніць селяніна, баюць байкі і казкі.

Клецкая Беларуская Гімназія

Прыёмныя экзамены ў канцы бягучага школьнага году адбудуцца ў днях:

у I клясу — 23, 24 і 25 чэрвеня;
у II, III, IV, V, VI і VII кл. — 27, 28 і 29 чэрвеня.

Заявы прымаюцца ў Канцэлярыі Гімназіі (м. Клецк, Нясвіскага пав., 2-ая Татарская вул. № 4).

Да заявы трэба далучыць:

1. Мэтрыку аб нараджэньні вучня,
2. Пасьведчаньне аб адукацыі,
3. Пасьведчаньне аб прышчэпе воспы.

Дырэкцыя.

УВАГА!

УВАГА!

Беларускі Народны Тэатр.

Вышла з друку кніжка першая для БЕЛАРУСКАГА НАРОДНАГА ТЭАТРУ

СЦЭНІЧНЫЯ ТВОРЫ

БОТЫ, МІКІТАЎ ЛАПАЦЬ, ПАКОЙ
У НАЙМЫ, ЧОРТ І БАБА,

Цана 1 зл. 20 гр.

З упісной перасылкай цана 1 зл. 65 гр.

Выпісаць можна, прыслаўшы ўсю суму, або задатак ня меншы за 50 гр.,

з кнігарні „ПАГОНЯ“

Wilno, Zawalna 7.

Віленская Беларуская Гімназія

абвешчае, што ЎСТУПНЫЯ ЭКЗАМЕНЫ ў канцы бягучага школьнага году адбудуцца ў днях:

у I, II, III і IV кл. 23, 24 і 25 чэрвеня і
у V, VI і VII кл.—27 і 28 чэрвеня.

Письменныя заявы прымаюцца ў канцэлярыі Гімназіі штодня ад 8 да 2 гадзіны.

Да заявы трэба далучыць: 1) мэтрыку аб нараджэньні вучня; 2) пасьведчаньне аб адукацыі і 3) пасьведчаньне аб прышчэпе воспы.

Дырэкцыя.

Наваградская Беларуская 8-х кл. Гімназія прырода-матэматычнага тыпу

даводзіць да ведама грамадзянства, што прыёмныя экзамены вучняў на 1927-1928 школьны год у-ва ўсе клясы Гімназіі адбудуцца ў наступным часе:

Вясною: 23 і 24 чэрвеня,

восенню: ад 1-га да 10-га верасня.

Заявы аб дапушчэньні дзяцей да экзаменаў падаюць іх бацькі, або апякун.

ДА ЗАЯВЫ ТРЭБА ПРЫЛУЧЫЦЬ:

1) Мэтрыку аб нараджэньні, 2) Пасьведчаньне доктара аб прышчэпе воспы. 3) Дакумэнты аб папярэдняй адукацыі, калі паступаючы вучыўся ў якой школе.

Жадаючыя паступіць у 8-ю клясу, або перавясціся з іншае гімназіі ў гэтую клясу, павінны звярнуцца з просьбаю „Do Kuratorium Okręgu Szkolnego Białostockiego w Białymstoku“, аб дазvole, далучыўшы да падавання вышэй абазначаныя дакумэнты.

Пры гімназіі ад 8 красавіка г. г. існуе на кошт ураду інтэрнат для хлопцаў і дзяўчат наасобку на наступных варунках:

Памешканьне, апал, сьвятло, зьлезныя ложка, прыслуга і наагул уся абстаноўка — бязплатна; пасьцель-жа і бялізна ўласная.

НА ЎТРЫМАНЬНЕ БЯРЭЦА:

24 кл. жытняй мукі; 4 кл. пшанічнай мукі, 4 кл. круп, 2 кл. сала, 32 кл. бульбы.

Па жаданьню бацькоў, замест прадуктаў, можа быць плата ў грашах наводзе каштоўнасьці гэтых прадуктаў.

Заняткі ў гімназіі пачнуцца 1-га верасня.

Дырэкцыя.

Фабрычны склад турбінаў, машынаў і млынскіх каменяў

ФАБРЫКІ Г. КУЛІК У ЛЮБЛІНЕ

РЭПРЭЗЭНТАНТ ТЭХНІК

Ст. Стобэрскі і С-ка

Кантора і склад: Вілень, Міцкевіча 9.

Будова і перабудова машынаў. СПЭЦЫЯЛЬНЫЯ ТЭХНІЧНЫЯ ПАРАДЫ. Праекты, падлічэньні, пляны. Спецыяльныя ўладжэньні „Капарнаў“.

—o—

Заступніцтва фірмы БРАТЫ БЮГЛЕР

Узвіль (Швайцарыя)

МЛЫНСКІЯ МАШЫНЫ.

—o—

Заступніцтва фірмы інж. Г. КІНДТ, Радом

ВОДНЫЯ ТУРБІНЫ.

—o—

Машыны, што ёсць на складзе: ВАЛЬЦАВЫЯ ПАСТАВЫ АДЗІНОЧНЫЯ І ПАДВОЙНЫЯ, АУТОМАТЫЧНЫЯ ПЭРЛЯКІ „MARS“, КАМЕННЫ ШТУЧНЫ І ФРАНЦУСКІЯ, МАШЫНЫ ДЛЯ АЧЫСТКІ ЗЯРНЯ, МАШЫНЫ ПІМЭРГЛЭВЫЯ І ШЧОТКАВЫЯ, АСПІРАТОРЫ, АРФЫ „TRUIEURY“, ПЛАСКІЯ СІТЫ „PLANZICHTRY“ ВІСЯЧЫЯ І СТАЯЧЫЯ, МАШЫНЫ ГРЫЗКОВЫЯ „REFORMY“.

—o—

Дастаўляем: ГАЗАВЫЯ І СПАЛІНОВЫЯ МАТОРЫ, ШВАЙЦАРСКУЮ СЕТКУ НА СІТКІ.

—o—

Фірма даець бясплатна ўсялякія парады ў справе будовы млыноў, уладжываньня грэбляў і інш.

Адрэс: Wilno, ul. Mickiewicza Nr. 9, ST. STOBERSKI I S-KA.